



Id-WBRU m'għandha l-ebda idea kemm inqatlu Gamiem din ir-rebbiegħa

L-istqarrija tal-bieraħ maħruġa mill-Ministeru għal Għawdex turi li d-WBRU m'għandha l-ebda kontroll fuq id-deroga

Wara [l-istqarrija](#) tagħna tal-bieraħ li fiha BirdLife Malta ddikjarat li l-kwota nazzjonali tal-kaċċa tal-Gamiem inqabżet fi żmien ġimgħa mill-ftuħ tal-istaġun tal-kaċċa fir-rebbiegħa, innutajna tenattiv dgħajjed u ta' malajr min-naħa tat-Taqsima tar-Regolamentazzjoni għall-Għasafar Selvaġġi (WBRU) li fi [stqarrija ta' ftit linji](#) maħruġa mill-Ministeru għal Għawdex iddikjarat li qed issegwi s-sitwazzjoni u l-kwota għadha ma ntlahqitx.

BirdLife Malta trid tenfasizza li anke li kieku d-WBRU kellha tissorvelja l-istaġun tal-kaċċa, qatt ma tista' b'xi mod tilqa' għall-fatt li l-kaċċaturi jiddikjaraw inqas għasafar minn kemm verament jaqdbu – xi haġa li l-kaċċaturi huma motivati jagħmlu. It-Taqsima għandha tammetti ċar u tond li mhix kapaċi jkollha l-istampa sħiħa tal-ammonti ta' Gamiem li jinqatlu fil-Gzejjer Maltin. Nisfidaw ukoll lid-WBRU biex tkun onesta u tammetti li s-sistema diġitali tagħha għar-rappurtagġ tal-qbid tal-għasafar għandha problemi serji, u dan qed iwassal biex il-kaċċaturi la jistgħu u lanqas iridu jippartecipaw f'din is-sistema.

Fl-aħħar ġimgħat BirdLife Malta rċeviet informazzjoni anke mingħand xi kaċċaturi ġenwini li s-sistema mħaddma mid-WBRU mhix qed taħdem u meta ppruvaw jidhlu biex jirrappurtaw il-qabdiet tagħhom ma setgħux jaqdbu. L-informaturi ssostanzjaw dan b'kummenti fi hdan gruppi tal-lobby tal-kaċċaturi, inkluż fi screenshots li BirdLife Malta illum qed tippubblika għall-midja.

Il-Kap Eżekuttiv ta' BirdLife Malta Mark Sultana qal: “Għal darba oħra jkollna ntennu li din mhi xejn ħlief farsa u li kieku ma kinitx il-kaġun ta' qtil indiskriminat ta' Gamiem, [li riesaq lejn l-estinzjoni](#), is-sitwazzjoni kienet tkun tad-daħk. Għall-kuntrarju, imma, din hija materja serja u d-WBRU qed tfalli fl-impenn tagħha li thares din id-deroga u qed tirrendiha illegali – għax qed jinqatel għasfur bi status Vulnerabbli – u anke għaliex ma jeżisti l-ebda kontroll serju. Aħna tlifna l-fiduċja li jirnexxilna nikkonvincu lill-Gvern li jagħmel dak li

hu sewwa u qed nistennew li tkun il-Kummissjoni Ewropea li tisfida dan il-ksur tad-Direttiva Ewropea dwar l-Għasafar kemm jista' jkun malajr.”

Skont id-deroga li tinsab fis-seħħ bħalissa, il-kaċċaturi huma obbligati jiddikjaraw kull Gamiema li jisparaw fuqha lid-WBRU, li hija t-taqsima responsabbli għal kwistjonijiet relatati mal-kwoti u l-liċenzji tal-kaċċa, u hi wkoll responsabbli li tiġġustifika l-istess deroga mal-Kummissjoni Ewropea. Fis-seħħ hemm kwota ta' 1,500 Gamiema għal staġun mifrux bejn is-17 u t-30 ta' April għal aktar minn 8,000 kaċċatur bil-liċenzja, u jekk din il-kwota tintlaħaq qabel it-30 ta' April, kif nemmnu li ġara, l-istaġun tal-Gamiema jkollu jingħalaq.

Tradizzjonalment, waqt id-derogi tal-kaċċa fir-rebbiegħa dejjem kellna dikjarazzjoni limitata ta' ftit mijiet ta' għasafar tul l-aħħar ftit jiem tal-istaġun biex ikun żgurat li l-istaġun ma jagħlaqx qabel iż-żmien, jiġifieri t-30 ta' April. Naturalment dawn il-qabdiet tal-aħħar minuta bl-ebda mod ma għandhom xi konnessjoni ma' xi passa qawwija ta' Gamiem fuq il-Gzejjer Maltin fl-aħħar tal-istaġun!

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Mehmuża:

- Numru ta' screenshots mibgħuta lil BirdLife Malta li jixhdu l-falliment tas-sistema tar-rappurtagġ tal-qbid